



“Biz Türkleriz! Çadırımız Gök Kubbesi!” kitabının təqdimatı keçirilmişdir

Sentyabrın 15-də Azərbaycan Respublikası Sahibkarlar (İşgötürənlər) Təşkilatları Milli Konfederasiyasının (ASK) dəstəyilə nəşr edilən “Biz Türkleriz! Çadırımız Gök Kubbesi!” kitabının onlayn videokonfrans formatında təqdimatı keçirildi.

“Biz Türkleriz! Çadırımız Gök Kubbesi!” kitabı Azərbaycan Prezidenti cənab İlham Əliyevin “Biz çox istəyirik ki, türkdilli xalqlar, ölkələr arasında birlik daha da güclənsin. Bu, bizim tariximizdir, bizim mədəniyyətimizdir, bizim köklərimizdir” və Türkiyə Prezidenti cənab Rəcəb Tayyib Erdoğanın “Türk millətini hələ tanımayıblar! Biz bir ölər, min dirilərlik. Bu, bizim xarakterimizdir” kimi dəyərli fikirləri ilə açılır.

Təqdimatda türkdilli dövlətləri Azərbaycanı səlahiyyətli səfirləri, Türk Şurası, Türkdilli dövlətlərin Parlament Assambleyası, Türkdilli Dövlətlərin Ticarət və Sənaye Palatalarının nümayəndələri, Türkiyə və Azərbaycanın millət vəkili, sahibkarlar iştirak edəblər.

Salamlaşma nitqi ilə çıxış edən akademik Nizami Cəfərov tarix yazan türklərin öz tarixlərini yazmasının vaxtı gəlib çatdığını qeyd edib.

“Sentyabrın 15-də, Bakının Qafqaz İslam Ordusu tərəfindən işğaldan azad olduğu gündə bu kitabın təqdimatını keçirməyimiz həm də bir rəmzi xarakter daşıyır. Azərbaycan və Türkiyə öz mədəniyyəti ilə dünyaya bir nümunədir”, - deyən akademik “Biz Türkleriz! Çadırımız Gök Kubbesi!” kitabının gələcək nəşslərin formalaşmasında mühüm rol oynayacağını vurğulayıb.

“Azərbaycan türk dünyasında çox mühüm mövqeyə sahibdir. Türk Şurasına rəhbərlik bu il Azərbaycandır və Prezident İlham Əliyevin bu sahədəki fəaliyyəti çox böyükdür, çox dəyərlidir”, - deyən Türk Şurasının Baş katibi Bağdad Amreyev, tədbirin təşkilinə görə ASK-ya və kitabın müəlliflərinə öz təşəkkürünü bildirdi.

Professor Ələmdar Şahverdiyev 15 sentyabr Bakının işğaldan azad olunması ilə bağlı bütün türk dünyasını təbrik edərək türkdilli respublikalar, türkçülük, islamçılıq və müasirləşmənin modelinin Əhməd bəy Ağaoğlu tərəfindən irəli sürüldüyünü və böyük Musatafa Kamal Atatürk tərəfindən türk dünyası üçün inkişaf modeli kimi qəbul olduğunu xatırladı.

Kitabda Türkiyə Respublikasının qurucusu Mustafa Kamal Atatürkün “Azər-



baycanın kədəri bizim kədərimiz, sevinci bizim sevincimizdir” çağırışı, müasir müstəqil Azərbaycan dövlətinin memarı Ulu Öndər Heydər Əliyevin “Bir millət, iki dövlət” nidası ilə bu gün də birlik, bütövlük rəmzinə dönməyən türk millətinin əbədi birliyinə sorğu verilir. İstər Ulu Öndər, istər də Prezident cənab İlham Əliyevin reallaşdırdığı bütün layihələrdə Türkiyə Azərbaycanla birgə sevinib. Ermənistan-Azərbaycan, Dağlıq Qarabağ münaqişəsi ilə bağlı bütün müzakirələrdə Türkiyə Azərbaycanın, Türkiyə Cümhuriyyəti ilə əlaqəli məsələlərdə Azərbaycanın haqq səsinə dönüb. Professor kitabda bu məqamlarla yanaşı, türk birliyinə xidmət edən bir çox tarixi anlar, görüşlər, toplantılara dair materialların da yer aldığını qeyd edib.

Milli Məclisin Mədəniyyət Komitəsinin sədri Qənirə Paşayeva 15 sentyabrın tariximizdə çox önəmli bir gün olduğunu qeyd edib. “Bu gün Qafqaz İslam Ordusunun qəhrəmanları tərəfindən Bakıda həyata keçirilən qətləmlərin qarşısının alındığı, azərbaycanlıların xilas olduğu şanlı tarixdir. Türk dövlətlərinin birliyinin güclənməsinə ehtiyacımız var. Gənclərimizə ortaq tariximizi öyrətməklə yanaşı, ortaq gələcəyimizin hamımız üçün daha etibarlı olduğunu da aşılmalıyıq. “Biz Türkleriz! Çadırımız Gök Kubbesi!” kitabı bu məqsədlərə çatmağımızda çox dəyərli bir vasitədir”, - deyərək Q.Paşayeva vurğulayaraq layihəyə görə Azərbaycan Sahibkarlar Konfederasiyasına, müəlliflərə təşəkkür edib.

“Bu gün böyük zəfərin 102-ci ilidir”, - deyərək xalqımızı təbrik edən Türkiyənin Azərbaycanı fəvqəladə və səlahiyyətli səfiri Erkan Özaral “Biz Türkleriz! Çadırımız Gök Kubbesi!” kitabının bütün türk xalqlarının birləşməsinə, dostluğuna, qardaşlığına xidmət edəcəyini nəzərə çatdırıb.

Türk Mədəniyyəti və İrsi Fondunun prezidenti Günay Əfəndiyeva kitabda türk dünyasının ruhunun ifadə olduğunu vurğulayıb. O, “kitab türk tarixinin keçidiyi keşməkeşli, şanlı tarixinin səhifələrini açır. Kitab bəlkə öz tariximizi yenidən kəşf etməyə, yaxşı mənada dərs götürməyə imkan verir”, - deyərək öz fikirlərini bölüşdü.

Türkdilli Ölkələrin Parlament Assambleyasının baş katibinin müavini Ali Yıl-

dız türkləri bir araya gətirən “Biz Türkleriz! Çadırımız Gök Kubbesi!” kitabının sərkərdələrimizin qüdrətini, eyni zamanda, onların birliyinin bir təcəssümü olduğunu qeyd edib: “Bu kitabın türk respublikalarında deyil, bütün dünyada tanınacağına inanıram”, - söyləyib.

Türkiyə Böyük Millət Məclisinin keçmiş deputatı Alaəddin Böyükkaya bildirib ki, insanlıq tarixində türklər qədər öz əsətlərinə sığınan, onlar qədər mədəni irsinə bağlı olan ikinci xalq yoxdur. “Bu iş bizim böyük üstünlüyümüzdür. Türklər tarixi yaratmış, amma tarixi yazmamışlar. Bu kitabla tarix də yazılmağa başlandı”, - deyərək kitabın ərəşəyə gəlməsində əməyi olan hər kəsə təşəkkür edib.

Millət vəkili, “Azərbaycan” qəzetinin baş redaktoru Bəxtiyar Sadiqovun sözlə-



rinə görə, 15 sentyabr - “Azərbaycan” qəzetinin kollektivi üçün çox əzizdir. Çünki müstəqil dövlətimizin yaratdığı “Azərbaycan” qəzetinin ilk nömrəsi məhz Bakının düşmənlərdən azad olunması ilə bağlı sevincdirici xəbərin dərc olunmasına həsr edilib. “Böyük türk sərkərdəsi Nuru Paşanın teleqramı qəzetin ön səhifəsində verilib və göstərilib ki, Bakı düşməndən azad olundu, hökumət Gəncədən Bakıya gələ bilər. Belə kitablar bu şanlı tariximizin yazılmasında, gənc nəslin tərbiyəsində mühüm əhəmiyyətə malikdir. Ona görə də layihə rəhbəri Məmməd Musayev başqa olmaqla kitabın bütün yaradıcı heyətinə təşəkkür edirəm”.

Daha sonra çıxış edən Türkiyə Xarici İqtisadi Əlaqələr Təşkilatının Türkiyə-Azərbaycan İş Şurasının sədri Selçuk Akat, Türkdilli dövlətlərin Ticarət və Sənaye Palatasının baş katibi Adem Kula, SOCAR şirkətinin vitse-prezidenti Süleyman Qasimov və digərləri türk tarixinə ithaf edilən bu kitabla bağlı əməyi keçənlərə təşəkkür edəblər.

Sonda kitabın müəllifi Nərmən Qoca-türk millət sevgisinə görə tədbirdə iştirak edən hər kəsə minnətdarlıq edib: “Yazdığım mənzərənin başqa bir mənzərəsinə görürəm. Zaman yetişib və öz tariximizi yazmalıyıq, biz o xoşbəxt xalqlardanıq ki, bizim yaddaşımız var”.

Layihənin rəhbəri, Azərbaycan Sahibkarlar Konfederasiyasının prezidenti Məmməd Musayev tədbir iştirakçılarına təşəkkür edərək iş adamlarının belə layihələri dəstəkləməyə daim hazır olduğunu bildirdi.